

Крысціна Дзмітрук:

«МАЯ МАТЫВАЦЫЯ — ПАЗЛ З ЛЮБОВІ І МЭТЫ»

Яе тэнісная кар’ера — гэта 8-я пазіцыя сусветнага юніёрскага рэйтыngu, пяць тытулаў у адзіночным і 12 — у парным разрадах. Да гэтага можна дадаць выступленні на двух турнірах Вялікага шлема, дастойны матч супраць Арыны Сабаленкі, імяны грант Міжнароднай тэніснай федэрацыі. А каб поўнасцю ўявіць, наколькі гэта цікавая спартсменка, варта ведаць, што Крысціне толькі 17 гадоў. Зусім нядаўна яна з расіянкай Дзіянай Шнайдэр выйграла парны разрад юніёрскага турніру знакамітага Уімблдона. Сваімі ўражаннямі ад нядаўняга выступлення і ўвогуле думкамі аб уласнай кар’еры тэнісістка падзялілася з «Чырвонкай. Чырвонай зменай».

— *Крысціна, як табе ўдаецца сумяшчаць выступленні на юніёрскім і на дарослым узроўнях?*

— У мяне добры юніёрскі рэйтынг. Але я не забываю, што мае саперніцы не стаяць на месцы і пастаянна развіваюцца, таму затрымацца на яго верхніх радках няпроста. І добра разумею, што на дарослым узроўні яшчэ больш моцных і таленавітых тэнісістак. Аднак мне цікава «заходзіць» у дарослы тэніс. Гэта як выклік самой сабе. Гэта цяжка, але цікава. Цяжкасці не даюць мне расслабіцца.

— *Магчыма, табе дапамагае прыклад нейкага куміра?*

— Не скажу, што ёсць адзін пэўны спартсмен, на якога раўнялася б. Я проста пераймаю ад топавых тэнісістаў іх «фішкі», якія мне падабаюцца. Напрыклад, імпануе баявы характар Вікторыі Азаранкі. Вельмі падабаецца пластычнасць і паводзіны французца Гаэля Манфіса. Ад паводзінаў многае залежыць. Манфіс не думае, што яму рабіць, а проста паказвае шоу на корце. Ну добра, магу сказаць, што ён падабаецца больш за ўсіх. Мне было б цікава сустрэцца ў матчы з усімі гульцамі з першай дзясяткі рэйтыngu. Я думаю, гэта быў бы выдатны і вельмі карысны вопыт.

(Заканчэнне на 4-й стар. «ЧЗ».)



Эх, каб яшчэ...

НЕЗАБЫЎНЫЯ ЭМОЦЫІ АД ДАДАТКОВАЙ АДУКАЦЫІ

Як беларускія студэнты атрымлівалі яе ў Расіі

У пачатку ліпеня 675 беларускіх студэнтаў паехалі ў 12 ВНУ Расіі па праграме «Летні ўніверсітэт — 2021». Сярод гарадоў, куды яны накіраваліся, былі Смаленск, Пскоў, Казань, Уладзівастоў, Масква і іншыя. Для студэнтаў падрыхтавалі цікавую адукацыйную праграму з лекцыямі і рознымі праектамі, а таксама забаўляльную: паходы, экскурсіі, катанне на сапбордах.

Прымаючы бок узяў на сябе ўсе выдаткі: праезд, пражыванне, харчаванне, ПЛР-тэсты і г. д. За два тыдні студэнты падрыхтавалі 105 сацыяльных праектаў. Адзін з іх, «Лагэр натуральнай адукацыі «Альфа», створаны студэнтамі факультэта журналістыкі БДУ, перамог у агульным конкурсе. Пасля вяртання дадому задаволеныя студэнты распавялі нам, як бавілі час у Расіі.

Аляксандра БЕДЗІНА вучыцца на другім курсе філфака БДУ.



Саша Бедзіна (справа)
на лекцыях у Пскове.

Ноччу яна села ў арганізаваны да Пскова аўтобус. «Ехалі дзевяць гадзін, было цяжка. Усе вельмі стаміліся. На месцы нас сустрэлі арганізатары. Раздалі сім-карты з доступам у інтэрнэт, майкі, байкі, дажджавікі, заплечнікі — вельмі шмат падарункаў!»

Улад КУЧКО скончыў першы курс факультэта журналістыкі БДУ. Ехаць у летні ўніверсітэт спачатку не планаваў, а цяпер аб гэтым не шкадуе.

«Нас прывезлі ў спартыўна-турыстычны комплекс, размеркавалі ў нумары рознага фармату. А камусьці нават дастаўся катэдж з усімі выгодамі для двух».

Асобна ўдзельнікі адзначаюць ежу ў сталовай. Кармілі чатыры разы на дзень. Саша ўспамінае, як дзяўчаты ледзьве не скрозь слёзы адносна сваіх постацяў елі булчкі, але... моцна не скардзіліся — было смачна. Сталовая працавала ў фармаце шведскага стала: бярэш колькі хочаш і чаго хочаш.

Распарадак дня быў насычаны: ранішняе зарадка, сніданак, заняткі, абед, заняткі. Пасля навучальных пар арганізатары пакінулі час для забаўляльнай праграмы.

(Заканчэнне на 3-й стар. «ЧЗ».)

Перазагрузка



САЮЗ МОЛАДЗІ: АДКРЫТЫ ДЫЯЛОГ

Сёння пад слоганам «Адзінства моладзі — сіла Беларусі!» у сталіцы адбудзецца з’езд грамадскага аб’яднання «Беларускі рэспубліканскі саюз моладзі».

Маладзёжны форум пройдзе ў фармаце адкрытага дыялогу і аб’яднае 500 дэлегатаў з усіх рэгіёнаў Беларусі: актывістаў БРСМ — прадстаўнікоў розных катэгорый моладзі: навучэнскай, студэнцкай, працуючай, сельскай і моладзі, якая служыць.

У рабоце форуму таксама плануецца ўдзел кіраўніцтва Адміністрацыі Прэзідэнта Беларусі, шэрагу міністэрстваў і ведамстваў, сродкаў масавай інфармацыі, прадстаўнікоў верхняй і ніжняй палат беларускага парламента, грамадскіх аб’яднанняў патрыятычнай накіраванасці.

Парадак работы з’езда прадугледжвае фарміраванне рабочых камісій, зацвярджэнне рэгламенту работы і павесткі, адкрытае абмеркаванне вынікаў работы маладзёжнай арганізацыі за мінулыя тры гады, прыняцце Стратэгіі развіцця БРСМ да 2025 года, абранне новага саставу Цэнтральнага камітэта і Цэнтральнай кантрольнай камісіі арганізацыі.

Асноўныя мерапрыемствы з’езда завершаць Пленумы ЦК і ЦКК з выбарамі іх кіраўнікоў.

ГА «БРСМ» — правапераемнік камсамола Беларусі, нумарацыя з’ездаў захаваная. Такім чынам, па ліку гэта будзе 44 маладзёжны форум. Яго дэлегаты абраныя ў перыяд з 23 ліпеня да 4 жніўня на абласных (Мінскай гарадской) справаздачна-выбарных канферэнцыях Саюза моладзі.